



बुद्धि का चमत्कार



अदिति/Introduction

प्रत्येक व्यक्ति के पास अपनी बुद्धि और विवेक होता है। उसका उपयोग कितना, कब और कहाँ करना है। यह हमारे ऊपर निर्भर करता है। इसलिए यह आवश्यक है कि हम अपनी बुद्धि का प्रयोग स्वयं की तरक्की में लगाएँ, न कि व्यर्थ के कार्यों में अपने समय और ऊर्जा को गवाएँ। किसी को ऊपर चढ़ाना और गिराना बुद्धि का ही रूप है। कहानी में एक बालक की तीव्र बुद्धि का परिचय दिया गया है कि किस प्रकार अकबर द्वारा पूछे गए प्रश्नों का उत्तर बालक अपने पिता बीरबल को देता है।

एक दिन बीरबल अपने घर जा रहे थे। उन्होंने फटे-पुराने कपड़ों में एक बालक को देखा। वह बालक पेड़ की छाया में बैठकर चने खा रहा था। बीरबल को यह देखकर **आश्चर्य** हुआ कि बालक एक-एक चना मुँह में डाल रहा है। बीरबल ने उत्सुकता से पूछा, “बेटा! तुम एक-एक चना मुँह में क्यों डाल रहे हो?”



बोध/Conceptual Understanding

- बीरबल ने अपने घर जाते समय किसे देखा?
- बालक पेड़ की छाया में बैठकर क्या कर रहा था?
- बीरबल क्या सुनकर प्रसन्न हुए?



शिक्षण संकेत

छात्रों को बुद्धि की उपयोगिता के बारे में बताएँ व उनके विचारों को भी जानें।



शब्दार्थ

आश्चर्य – हैरानी

अधिगम उद्देश्य/प्रतिफल

- बुद्धि की उपयोगिता से अवगत करवाना।
- बुद्धि के महत्त्व को समझेंगे।
- रचनात्मक कौशल का विकास होगा।

बालक बोला, “श्रीमान जी! मैं कई दिनों से भूखा हूँ। आज ये थोड़े चने मिले हैं। यदि इन्हें एक बार में खा लूँगा, तो फिर समय कैसे काटूँगा?”



बोध/Conceptual Understanding

- अकबर और बीरबल के बीच क्या चल रहा था ?
- बीरबल को प्रश्न का उत्तर न सूझने पर कितना समय माँगा ?
- बीरबल ने अपनी समस्या किसे बताई ?

उस निर्धन बालक के **बुद्धिमत्तापूर्ण** उत्तर को सुनकर बीरबल बहुत प्रसन्न हुए और उसे अपने घर ले आए। घर लाकर पुत्र की भाँति देखभाल करने लगे।

एक दिन बादशाह अकबर और बीरबल के बीच **बुद्धि-विनोद** चल रहा था। बादशाह अकबर ने उनसे सवाल किया, “बीरबल, संसार की सबसे बड़ी वस्तु या है?”

बीरबल को इस प्रश्न का उत्तर नहीं सूझा। उन्होंने इस प्रश्न का उत्तर देने के लिए एक सप्ताह का समय माँगा और घर लौट आए। घर आकर बीरबल ने बहुत सोचा परंतु उन्हें बादशाह के प्रश्न का उत्तर नहीं मिल पाया। इसी प्रकार सोचते-सोचते सप्ताह पूरा होने में केवल एक दिन **शेष** रह गया। उन्हें चिंतित देखकर बालक ने जब बीरबल से पूछा, “पिता जी! आप चिंतित क्यों हैं?” बीरबल ने बालक को अपनी समस्या बताई।

प्रश्न सुनते ही बालक बोला, “पिता जी, आप चिंता न करें। बादशाह से कह दीजिए कि बुद्धि ही सबसे बड़ी वस्तु है। संसार के बड़े से बड़े काम बुद्धि के बल पर ही होते हैं।”

अगले दिन बीरबल ने अकबर के पास जाकर ‘बुद्धि’ को सबसे बड़ा बता दिया।



शब्दार्थ

- बुद्धिमत्तापूर्ण** – समझदारी से भरा
बुद्धि-विनोद – अकल का खेल
शेष – बाकी

बादशाह बहुत खुश हुए। उन्होंने तुरंत दूसरा सवाल पूछा, “अच्छा! यह बताओ, बुद्धि का भोजन क्या है? यदि एक महीने में जवाब नहीं दिया तो तुम्हें मृत्युदंड दिया जाएगा।” अब तो बीरबल के सामने कठिन समस्या आ खड़ी हुई। वे घर आ गए। बालक

ने समझा कि बादशाह को जवाब पसंद नहीं आया। वह दुखी होकर बोला, पिता जी, क्या बादशाह को उत्तर पसंद नहीं आया जो आप अभी तक उदास हैं?

बीरबल ने कहा, “बेटा, ऐसी बात नहीं है। वे तुम्हारे उत्तर से तो बहुत प्रसन्न थे परंतु उन्होंने एक और प्रश्न पूछा है।”

बीरबल ने बालक को बादशाह द्वारा पूछा गया प्रश्न बताया।

बालक को तुरंत उत्तर सूझा और उसने बीरबल से कहा, “बुद्धि चिंता खाती है। जो बुद्धिमान हैं, वही चिंता करते हैं। **निर्बुद्धि** लोग तो निश्चित रहते हैं।”

बीरबल ने अपने बुद्धिमान बालक को गले से लगा लिया। उन्हें बालक का उत्तर पसंद आया। वे प्रसन्नतापूर्वक बादशाह के पास गए और बादशाह के सवाल का जवाब दिया। बादशाह की **खुशी का ठिकाना** न रहा। वे खुश होते हुए बोले, “अच्छा, अब जाओ और पता करके आओ की बुद्धि पीती क्या है?”

बीरबल फिर चिंता में पड़ गए। वे सोचने लगे कि पहले दो प्रश्नों के उत्तर तो बालक ने दे दिए परंतु अब वह उत्तर न दे सका तो क्या होगा?

इसी सोच-विचार में डूबे हुए जब वे घर पहुँचे तो बालक ने पूछा, “पिता जी, अब क्या हुआ?” बीरबल ने फिर अपनी परेशानी का कारण बताया तो बालक बोला, “बुद्धि क्रोध पीती है। बुद्धिमान व्यक्ति ही क्रोध पी सकता है। निर्बुद्धि तो बात-बात पर **आग बबूला** हो जाता है।”



बोध/Conceptual Understanding

- संसार के बड़े से बड़े काम किसके बल पर होते हैं?
- अकबर ने बीरबल को एक महीने में जवाब न दिए जाने पर कौन-सा दंड देने की बात कही?
- बुद्धि क्या पीती है?



शब्दार्थ

निर्बुद्धि - नासमझ, मूर्ख

खुशी का ठिकाना न होना - अत्यंत प्रसन्न होना

बीरबल द्वारा इस प्रश्न का उत्तर सुनकर भी बादशाह बहुत प्रसन्न हुए और उन्होंने बीरबल को खूब सारा इनाम दिया। बीरबल प्रसन्नतापूर्वक घर जाने लगे तो बादशाह ने उन्हें वापस बुलाया और कहा, “तुमने मेरे

तीन सवालों के जवाब तो सही दे दिए। बस एक आखिरी सवाल का जवाब भी देते जाओ।”

बीरबल क्या करते। बोले, “बादशाह, वह कौन-सा सवाल है?”

अकबर ने तुरंत सवाल पूछा, “बुद्धि का रूप क्या है?”

बीरबल को अब अपने पुत्र पर बहुत भरोसा हो गया था। उन्होंने बादशाह से कहा, “इसका जवाब तो मेरा बेटा ही कल आकर देगा।”

अगले दिन बीरबल उस बालक को लेकर दरबार में पहुँचे।

अकबर ने बालक से पूछा, “क्या तुम्हारे पास मेरे सवाल का जवाब है?”

बालक ने आत्मविश्वास के साथ उत्तर दिया, “बादशाह! इस प्रश्न का उत्तर जानने के लिए आपको मेरा शिष्य बनना पड़ेगा। यदि आप

इस प्रश्न का उत्तर जानना चाहते हैं तो गद्दी से उतरकर नीचे आइए और मुझे वहाँ बैठने दीजिए।”

अकबर ने तुरंत बालक की बात मान ली। बालक मुस्कुराते हुए बोला, “बादशाह! अब तो आपने बुद्धि का रूप देख लिया होगा।”



बोध/Conceptual Understanding

- बीरबल को अपने पुत्र पर क्या हो गया था?
- बीरबल बालक को लेकर कहाँ पहुँचा?
- बालक के किस उत्तर से बादशाह प्रभावित हुए?



शब्दार्थ

आग बबूला होना - बहुत क्रोध करना

बादशाह आश्चर्यचकित थे। बालक के सूझ-बूझ भरे उत्तर से वे बहुत प्रभावित हुए।

बालक ने अपनी बात पूरी करते हुए कहा, “बादशाह! किसी को ऊपर चढ़ाना और गिराना बुद्धि का ही रूप है। देखिए मैं बुद्धि के बल पर राजगद्दी पर बैठ गया हूँ और आप नीचे मेरी जगह पर खड़े हैं।”

बालक के इस उत्तर से बादशाह अकबर बहुत खुश हुए और उसे बहुत सारा **इनाम** दिया।



बोध/Conceptual Understanding

- बालक ने किसको गद्दी से नीचे उतरकर आने के लिए कहा?
- किसी को ऊपर चढ़ाना व गिराना किसका रूप है?



शब्दार्थ

इनाम - पुरस्कार



जीवन मूल्य

बुद्धि का सदुपयोग करने की सीख मिलती है।



अभ्यास (Practice)

(श्रवण, वाचन, पठन, लेखन पर आधारित)

(Based on Listening, Speaking, Reading, Writing Skills)



मेरे मुख से

(Listening and Speaking skill/श्रवण एवं वाचन कौशल)

श्रुतलेख/उच्चारण अभ्यास

(Oral Expressions/मौखिक अभिव्यक्ति)

निम्नलिखित शब्दों का सही उच्चारण कीजिए और उन्हें ध्यान से सुनकर सही-सही लिखिए—

आश्चर्य, उत्सुकता, बुद्धिमत्तापूर्ण, चिंतित, मृत्युदंड, प्रसन्नता, परेशानी, आत्मविश्वास, प्रभावित

निम्नलिखित प्रश्नों के मौखिक उत्तर दीजिए—

1. भूखा बालक चने धीरे-धीरे क्यों खा रहा था?
2. बुद्धि को संसार की सबसे बड़ी वस्तु क्यों माना जाता है?
3. बालक ने किस प्रकार बादशाह को बुद्धि का रूप दिखाया?
4. निर्बुद्धि बात-बात पर क्या हो जाता है?



निम्नलिखित प्रश्नों के उत्तर अधिकतम दो वाक्यों में लिखिए।

(Written Expressions/लेखन अभिव्यक्ति)

1. बीरबल उस बालक को अपने घर क्यों लेकर आए?
2. बुद्धि का भोजन क्या है?
3. बादशाह हमेशा बीरबल से ही क्यों प्रश्न पूछते थे?
4. बुद्धिमान व्यक्ति में कौन-कौन से गुण होते हैं?

दीर्घ उत्तरीय प्रश्न

(VBQ/मूल्यपरक प्रश्न)

5. उस बालक में ऐसे कौन-से गुण थे जिनसे प्रभावित होकर बीरबल ने उसे अपना पुत्र बनाया?

रेखा खींचकर सही वाक्यों को जोड़िए—

(क)

बीरबल ने फटे-पुराने
बादशाह की खुशी
घर आकर बीरबल ने
बादशाह से कह दीजिए कि
किसी को ऊपर चढ़ाना

(ख)

और नीचे गिराना बुद्धि का ही रूप है।
बुद्धि सबसे बड़ी वस्तु है।
कपड़ों में एक बालक को देखा।
का ठिकाना न रहा।
बहुत सोच-विचार किया।



1. को/से/में/पर आदि कारक चिह्न लगाकर शब्दों के बहुवचन रूप लिखिए—

कपड़ा - कपड़ों में
प्रश्न -
विचार -
वस्तु -

बालक -
उत्तर -
समस्या -
सवाल -

2. दिए गए शब्दों का वर्ण-विच्छेद कीजिए—

पूर्ण - प् + ऊ + र् + ण् + अ

आश्चर्य - + + + + + +

उत्सुकता - + + + + + + +

प्रसन्न - + + + + + + +

बुद्धि - + + + +

क्रियाविशेषण— जो शब्द क्रिया से पूर्व आकर क्रिया की विशेषता बताते हैं, उन्हें क्रियाविशेषण कहते हैं।
जैसे— प्रतिदिन, यहाँ, धीरे-धीरे, ऊपर, आज आदि।

3. नीचे लिखे वाक्यों में क्रियाविशेषण पहचानकर उन्हें सामने लिखिए—

- (क) बालक चने धीरे-धीरे खा रहा था।
- (ख) आप गद्दी से उतरकर नीचे आइए।
- (ग) इसका जवाब तो मेरा बेटा ही कल आकर देगा।
- (घ) बीरबल रातभर सोचते रहे।
- (ङ) बालक उधर बैठा सोच रहा था।

4. सही विकल्प पर सही (✓) का चिह्न लगाइए—

1. 'आग बबूला होना' मुहावरे का अर्थ है—


- | | | | |
|-----------------------|--------------------------|-------------------------|--------------------------|
| (क) पानी गर्म करना | ☐ | (ख) क्रोधित होना | ☐ |
| (ग) आग में पानी डालना | ☐ | (घ) गुस्से को काबू करना | ☐ |

2. 'नाकों चने चबाना' मुहावरे का अर्थ है—

- | | | | |
|--------------------------|--------------------------|----------------------|--------------------------|
| (क) नाक से चने खाना | ☐ | (ख) गुस्सा होना | ☐ |
| (ग) नाक में चना घुस जाना | ☐ | (घ) बहुत परेशान होना | ☐ |

3. 'बाएँ हाथ का खेल' मुहावरे का अर्थ है—

- | | | | |
|--------------|--------------------------|-------------------------------|--------------------------|
| (क) आसान काम | ☐ | (ख) बाएँ हाथ से क्रिकेट खेलना | ☐ |
| (ग) कठिन काम | ☐ | (घ) बाएँ हाथ से काम करना | ☐ |



कुछ करके सीखें

(Let us do and learn)

- बीरबल ने बालक को पेड़ की छाया में बैठकर एक-एक चने खाते हुए देखा। इसका कारण जानकर वह उससे बहुत खुश हुआ और उसे अपने घर ले आए और पुत्र की तरह उसकी देखभाल करने लगे।
 - आपको क्या लगता है कि बीरबल बालक को अपने घर क्यों लाए होंगे?
 - बालक ने अकबर के प्रश्नों के उत्तर देकर किसका परिचय दिया?
- कहानी में बालक अपनी बुद्धि का परिचय देता है। इसी प्रकार आप भी अपनी बुद्धि का परिचय देते हुए कुछ ऐसे कठिन प्रश्न तैयार करो। चाहो तो अपने घर के बड़ों से सहायता ले सकते हो। प्रश्नों को तैयार करने के बारे में अपने अनुभव लिखो।



खोजबीन/खोज कर जानें

आपने अक्सर कहानियों में बुद्धिमत्ता के बारे में सुना होगा। कुछ ऐसे बुद्धिमानी वाले पात्रों के बारे में जानकारी प्राप्त करो। अपने घर के बड़ों से भी इस विषय पर चर्चा करो और किसी एक पात्र का नाम लिखो व 5 पंक्तियों में उसके बारे में भी बताओ, जिसकी बुद्धिमत्ता के किस्से मशहूर रहे हो। प्राप्त जानकारी को कक्षा में अपने सहपाठियों के साथ बाँटो।



दिमाग के घोड़े दौड़ाओ

आपने पहेलियों के बारे में तो सुना होगा? अगर नहीं तो पता करके अपने साथियों को बताओ और नीचे दी गई पहेली को सुझाते हुए उसका जवाब दो—

अंत कटे तो सूर हुआ मैं, प्रथम कटा तो धूल।
मुझसे ही हैं दिन और रातें, जीवन का हूँ मूल।।

अब एक पहेली आप भी लिखकर साथियों से पूछो और मज़े करो।



खुद की परख

Self assessment (Emotional Development)

पाठ को आपने पढ़ा। अब सोचकर बताओ कि इस पाठ को पढ़कर आपको कैसा महसूस हुआ? नीचे दिए गए अनुभवों में से एक या अधिक का अपने हिसाब से चुनाव करो—

- बुद्धि की उपयोगिता को समझा ☐
- बुद्धि का सही प्रयोग करेंगे ☐
- बोरियत हुई ☐
- ठीक-ठाक लगा ☐



भारत के रोचक तथ्य

(Knowledge of India)

हमारे देश में महान लोगों की श्रेणी में एक नाम स्वामी विवेकानंद का भी है। स्वामी विवेकानंद को पूरी दुनिया में अपने संत स्वभाव और विद्वता के कारण एक प्रेरणा माना जाता है। उनका असली नाम नरेंद्र नाथ दत्त था। कोलकाता में जन्में विवेकानंद की रुचि संगीत, साहित्य और दर्शन शास्त्र में थी। शिकागो में विश्व धर्म परिषद के आयोजन में भारत के प्रतिनिधि के रूप में विवेकानंद जी ने जब अपने संबोधन की शुरुआत भाइयों और बहनों कहकर की तो दुनिया को श्रेष्ठ मानवीय रिश्ते से परिचित होने का मौका मिला।

